

இயேசுவின் சபை:

ஊழியம்

இயேசுவின் சபையைப் பற்றிய மற்ற தனிச் சிறப்பான அடையாளங்களைக் குறிப்பிட முடியும்,¹ ஆனால் இன்னும் ஒரே ஒரு அடையாளத்தைப் பற்றி மட்டும் நான் கலந்துரையாடுவேன். பிறகு நமது பாடத்தின் இந்தப் பகுதியை நான் நிறைவு செய்து விடுவேன்.

சபைக்கு அறைகூவல்

சபை என்பது தெய்வீக ஊழியம் ஒன்றைப் பெற்ற தெய்வீக அமைப்பாக இருக்கின்றது. ஒருமுறை இயேசு தமது ஊழியத்தைப் பற்றிப் பின்வரும் வார்த்தைகளைக் கொண்டு விளக்கப்படுத்தினார்: “இழந்துபோனதைத் தேடவும் இரட்சிக்கவுமே மனுஷகுமாரன் வந்திருக்கிறார்” (லூக். 19:10). அவரது சபையும் அதே நோக்கத்தை உடையதாகவே இருக்கின்றது. அநேக இலக்குகள் முக்கியமானவைகளாய் இருக்கின்றன, ஆனால் ஒன்றே ஒன்று தான் அதிக அவசரமான முக்கியத்துவம் உடையதாகும்: அது பரலோகம் செல்லுதல் என்பதேயாகும். “மனுஷன் உலகம் முழுவதையும் ஆதாயப்படுத்திக் கொண்டாலும், தன் ஜீவனை நஷ்டப்படுத்தினால் அவனுக்கு லாபம் என்ன?” (மத். 16:26அ).

“இழந்துபோய்(யிருப்பதை)னதை இரட்சித்தல்” என்ற சபைக்கான அறைகூவலை, குறைந்தபட்சம் மூன்று பொறுப்புக்களாகப் பிரிக்க முடியும்:

(1) சவிசேஷ ஊழியம். “சவிசேஷம் அறிவித்தல்” என்ற வார்த்தையானது, “[இயேசுவைப் பற்றிய] நற்செய்தியைக் கூறுதல்” என்று அர்த்தப்படுகின்றது. இயேசுவின் பிரதான கட்டளையில் நற்செய்தியைக் கூறும் பொறுப்பு கொடுக்கப்பட்டது:

ஆகையால், நீங்கள் புறப்பட்டுப் போய், சகல ஜாதிகளையும் சீஷராக்கி, பிதா குமாரன் பரிசுத்த ஆவியின் நாமத்திலே அவர்களுக்கு ஞானஸ்நானம் கொடுத்து, நான் உங்களுக்குக் கட்டளையிட்ட யாவையும் அவர்கள் கைக்கொள்ளும்படி அவர்களுக்கு உபதேசம்பண்ணுங்கள். இதோ உலகத்தின் முடிவு பரியந்தம் சகல நாட்களிலும் நான் உங்களுடனேகூட இருக்கிறேன் என்றார் ஆமென் (மத். 28:19, 20).

பின்பு, அவர் அவர்களை நோக்கி: நீங்கள் உலகமெங்கும் போய், சர்வ சிருஷ்டிக்கும் சவிசேஷத்தைப் பிரசங்கியுங்கள்.

விசுவாசமுள்ளவனாகி ஞானஸ்நானம் பெற்றவன் இரட்சிக்கப் படுவான்; விசுவாசியாதவனோ ஆக்கினைக்குள்ளாகத் தீர்க்கப் படுவான் (மாற். 16:15, 16).

ஒவ்வொரு கிறிஸ்தவரும் தாம் சந்திக்கும் ஒவ்வொருவரிடத்திலும் இயேசுவைப் பற்றியும், அவரது வழியைப் பற்றியும் போதிக்க வேண்டும்.

(2) பக்தி விருத்தியூட்டுதல். “Edify” என்ற ஆங்கில வார்த்தை “கட்டியெழுப்ப” என்று அர்த்தப்படுத்துகின்றது. போதித்தல் மற்றும் ஆறுதல் அளித்தல் மூலமாகக் கிறிஸ்தவர்கள் ஒருவரையொருவர் கட்டியெழுப்ப வேண்டும். எபேசியர் 4:15, 16 வசனப் பகுதியானது இந்த அறைகூவல் காணப்படும் ஒரு இடமாகும்:

அன்புடன் சத்தியத்தைக் கைக்கொண்டு, தலையாகிய கிறிஸ்துவுக்குள்ளாக எல்லாவற்றிலேயும், நாம் வளருகிறவர் களாயிருக்கும்படியாக அப்படிச் செய்தார். அவராலே சரீரம் முழுதும், அதற்கு உதவியாயிருக்கிற சகல கணுக்களினாலும் இசைவாய்க் கூட்டி இணைக்கப்பட்டு, ஒவ்வொரு அவயவமும் தன்தன் அளவுக்குத் தக்கதாய்க் கிரியை செய்கிறபடியே, அது அன்பினாலே தனக்குப் பக்திவிருத்தி [அல்லது கட்டியெழுப்புதல்] உண்டாக்குகிறதற்கேதுவாகச் சரீர வளர்ச்சியை உண்டாக்குகிறது.

(3) தான தர்மங்கள்: ஆங்கிலத்தில் “benevolence” என்ற வார்த்தையானது மற்றவர்கள் “நன்றாயிருக்க வேண்டும்” என்பதற்காக நாம் செய்யும் உதவிகளைக் குறிக்கின்றது. தான தர்மங்கள் என்பது உணவு, உடை போன்ற சரீரத் தேவைகள் உட்பட தேவைப்படும் பொருட்களைக் கொடுத்து உதவுவதாக உள்ளது. மற்றவர்களுக்கு உதவி செய்ய வேண்டிய பொறுப்பைப் பற்றிப் புதிய ஏற்பாட்டில் பல வசனப் பகுதிகள் பேசுகின்றன.

திக்கற்ற பிள்ளைகளும் விதவைகளும் படுகிற உபத்திரவத்திலே அவர்களை விசாரிக்கிறதும், உலகத்தால் கறைபடாதபடிக்குத் தன்னைக் காத்துக்கொள்ளுகிறதுமே பிதாவாகிய தேவனுக்கு முன்பாக மாசில்லாத சுத்தமான பக்தியாயிருக்கிறது (யாக். 1:27).

ஆகையால் நமக்குக் கிடைக்கும் சமயத்திற்குத் தக்கதாக, யாவருக்கும், விசேஷமாக விசுவாச குடும்பத்தார்களுக்கும், நன்மை செய்யக் கடவோம் (கலா. 6:10).

பல வகையான செயல்பாடுகளினால் பக்க வழிகளில் செலுத்தப்பட்ட தேவனால் கொடுக்கப்பட்ட ஊழியத்தை மறந்து போவதென்பது சபையொன்றிற்கு - எந்த சபைக்கும் - சுலபமானதாயிருக்கின்றது.

உங்களுக்கு ஒரு அறைகூவல்

நாம் இணைந்து படிக்கும் நமது பாடமானது செயலூக்க முடையதாவதற்கு அது நமக்குச் சொந்தமானதாகவும் நடைமுறைப் படுத்தக் கூடியதாகவும் இருக்க வேண்டும். இயேசுவின் சபை பற்றிய (இப்பாடம் உட்பட) ஆறு பாடங்களையும் நீங்கள் மறு ஆய்வு செய்யும்படி நான் விரும்புகின்றேன். பிறகு, கர்த்தருடைய சபையைப் பற்றி புதிய ஏற்பாடு போதிக்கின்றவற்றை மற்ற மத அமைப்புகள் சிலவற்றுடன் நீங்கள் ஒப்பிட்டுப் பார்க்கும்படி விரும்புகின்றேன். இந்தப் பயிற்சியின் நோக்கத்திற்காக நீங்கள் தேர்ந்தெடுக்கும் மார்க்க அமைப்பு எது என்பதைப் பற்றி கவலையில்லை. (அது நீங்கள் விரும்புகின்ற ஒன்றாகவோ அல்லது விரும்பாத ஒன்றாகவோ இருக்கலாம்.) இது தனிச் சிறப்பைக் கண்டறிய உங்களை உற்சாகப்படுத்தும் ஒரு பயிற்சியாகும். உங்களின் ஒப்பீட்டுப் படிப்பில் உங்களுக்கு உதவுவதற்காக முதலில் நீங்கள் கேள்விகளின் பட்டியல் ஒன்றைத் தயாரிக்க விரும்பக் கூடும்.

பின்வருவன போன்று பொதுவான கேள்விகளைக் கேட்க நீங்கள் விரும்புவீர்கள்:

- இது தேவனையும், இயேசுவையும் மற்றும் வேதாகமத்தையும் விசுவாசித்து, தேவனுக்குப் பயந்திருக்கும் ஒரு சபையா?
- இது தேவனைப் பிரியப்படுத்தி மனிதர்களைப் பெலப் படுத்துவதற்குத் தன்னை ஒப்புக் கொடுத்துள்ள சபையா?

நமது பாடத்தின் தொடர்பாக குறிப்பிட்ட சில கேள்விகளைக் கேட்க நீங்கள் விரும்புவீர்கள்:

- இந்த சபையானது வேத வசனத்தின்படியான நியமனப் பெயரைக் கொண்டுள்ளதா?
- இந்த சபையானது வேத வசனத்தின்படியான அமைப்பு முறையைக் கொண்டுள்ளதா?
- இதன் பிரசங்கியார்கள் “pastors” (மேய்ப்பர்கள்) என்று அழைக்கப்படுகின்றார்களா? அவர்கள் “Reverend” (சங்கைக்குரிய) என்பது போன்ற வேத வசனத்தின்படியல்லாத பட்டங்களைக் கொண்டிருக்கின்றார்களா?
- இந்த சபையானது வேதவசனத்தின்படியான ஆராதனையை ஏறெடுக்கின்றதா? இது ஒவ்வொரு வாரத்தின் முதல்நாள் தோறும் கர்த்தருடைய இராப் போஜனத்தைக் கடைப்பிடிக்கின்றதா? இது தனது ஆராதனையில் வாய்ப்பாடல்கள் மட்டுமே பயன்படுத்துகின்றதா?

உங்கள் கேள்விகளின் அட்டவணையை நீங்கள் தயாரிக்கும்போது, சபையின் இருதயம் போன்ற முக்கியக் கருத்துடன் தொடர்புடையவைகளைப் புறக்கணித்து விடாதீர்கள்.

... உன் தேவனாகிய கர்த்தரிடத்தில் உன் முழு இருதயத்தோடும் உன் முழு ஆத்துமாவோடும் உன் முழு மனதோடும் அன்புகூருவாயாக; இது முதலாம் பிரதான கற்பனை. இதற்கு ஒப்பாயிருக்கிற இரண்டாம் கற்பனை என்னவென்றால், உன்னிடத்தில் நீ அன்புகூருவது போலப் பிறரிடத்திலும் அன்புகூருவாயாக என்பதே (மத். 22:37-39)

என்று இயேசு கூறினார். இப்படிப்பட்ட கட்டளைகளுக்குக் கீழ்ப்படியும்படி உங்களை உற்சாகப்படுத்துகின்ற இடத்தில் ஊழியம் செய்யவும் ஆராதிக்கவும் நீங்கள் விரும்புவீர்கள்.

இந்தப் பயிற்சியின் கடைசிப் பாகமாக, உங்கள் அட்டவணையை உள்ளூரில் உள்ள கிறிஸ்துவின் சபை ஒன்றுடன் ஒப்பிட்டுப் பாருங்கள். கிறிஸ்துவின் சபைகள் யாவும் முதல் நூற்றாண்டின் சபையை மறுகட்டுமானம் செய்வதாக உரிமைகோருகின்றன. கிறிஸ்துவின் சபைகள் யாவும், “வேதாகமம் பேசும் இடத்தில் பேசுவதாகவும்” மற்றும் “வேதாகமம் அமைதியாயிருக்கும் இடத்தில் அமைதியாய் இருப்பதாகவும்” உரிமை கோருகின்றன. அவர்களின் உரிமைகோருதல்களுக்கு அறைகூவல் விடுங்கள் (அப். 17:11).

முடிவுரை

இயேசுவின் சபையானது தேவனுடைய “நித்திய நோக்கத்தின்” பாகமாயிருந்தது (எபே. 3:9, 10). “தேவனுடைய அநந்த ஞானமானது சபையின் மூலமாய்” இப்பொழுது “தெரிய வரலாயிற்று” (எபே. 3:10). தேவனுடைய மகிமை சபையில் பிரகாசிக்கின்றது (எபே. 3:21). சபையானது, “சத்தியத்துக்குத் தூணும் ஆதாரமுமாயிருக்கிறது” (1 தீமோ. 3:15). சபையைப் பற்றிய நமது படிப்பானது, சபையை நீங்கள் இன்னும் அதிகமாய் மதிக்கும்படி செய்தது என்று நான் நம்புகின்றேன். இது (சபை) தேவனுடைய ஆச்சரியமான மற்றும் குறிப்பிடத் தக்க ஈவுகளில் ஒன்றாகும்.

இன்றைய நாட்களில் கர்த்தருடைய சபையை அடையாளம் கண்டு அதில் அங்கம் வகிப்பது என்பது முக்கியமானதாக இருக்கின்றது. சபைகள் பெருகியிருப்பது குழப்பத்தை ஏற்படுத்துகின்றதா? ஆம். குழப்பத்தின் நடுவில் இயேசுவின் சபையை கண்டறிவது சலபமாயிருக்கின்றதா? இல்லை. இருந்த போதிலும், தேவனுடைய உதவியுடன் நீங்கள் அதைக் கண்டறிய முடியும். “என்னைப் பெலப்படுத்துகிற கிறிஸ்துவினாலே எல்லாவற்றியுஞ் செய்ய எனக்குப் பெலனுண்டு” (பிலி. 4:13) என்று கூறிய பவுலைப் போன்ற நேர்மறையான எண்ணப்போக்குடையவர்களாயிருங்கள்.

குறிப்புகள்

¹ கர்த்தருடைய சபையின் தனிச் சிறப்பான அடையாளங்களில், அது எப்பொழுது மற்றும் எங்கு நிலைநாட்டப்பட்டது (அப். 2) மற்றும் சபையின் ஒருமைப்பாடு பற்றிய அதன் வலியுறுத்தல் (யோவா. 17:20, 21; 1 கொரி. 1:10-13; எபே. 4:4-6) ஆகியவை உள்ளடங்கக் கூடும்.